



Наша Слова

Не пакідайце ж мовы нашай беларускай, каб не ўмёрлі!
ФРАНЦІШАК БАГУШЭВІЧ



Газета выходзіць з сакавіка 1990 года

№ 44(429)

3 ЛІСТАПАДА 1999 г.

Звесткі пра развал БНФ “некалькі перабольшаныя”

30-31 кастрычніка ў Менску прайшла другая сесія УІ з'езда БНФ. Як і чакалася група раскольнікаў паспрабавала сарваць з'езд. Але ім удалося толькі адцягнуць пачатак на 18.00.

На з'езд прыехала 260 дэлегатаў з усіх мясцін Беларусі, што складала 79 працэнтаў ад усіх вылучаных дэлегатаў і зрабіла з'езд цалкам легітымным. З'езд вырашыў асноўную задачу, абраў кіраўнічыя органы БНФ.

Старшынём БНФ “Адраджэньне” абраны Вінцук Вячорка. За яго прагаласавала 228 дэлегатаў. Яго апанент Зянон Пазыняк атрымаў 11 галасоў. Такая сакрушальная параза – вынік раскольніцкай дзейнасці яго і яго памагатых. У з'ездзе прыняла ўдзел вялікая колькасць дэлегатаў, якая раней прымыкала да КХП. Гэта такія вядомыя дзеячы беларускага адраджэння, як рэдактар газеты “Пагоня” Мікола Маркевіч, былы старшыня Гарадзенскай гарадской арганізацыі

Кас-тусь Жынь і інш.

З'езд абраў шэсць намеснікаў старшыні:

Алесь Беляцкі
Віктар Івашкевіч
Павел Севярынец
Вячаслаў Сіўчык
Анатоль Фёдараў
Юрась Хадыка.

З'езд абраў Сойм з 49 чалавек:

Вячорка
Шыдлоўскі
Баршчэўскі
Севярынец
Быкаў
Барадулін
Беляцкі
Арлоў
Хадыка
Анцулевіч
Вольскі
Голубеў
Івашкевіч
Астроўскі
Заблоцкі
Сіўчык
Мальчык
Мухіна
Суднік
Нікітчанка
Грыцкевіч
Фёдараў

Гусак
Аскерка
Баўсюк
Паўленка
Пальчэўскі
Саверчанка
Пачкаеў
Трусаў
Баўтовіч
Станкевіч
Скрабатун
Скочка
Тругубовіч
Лабковіч
Лобан
Алейнікаў
Раманішка
Капуцкі
Кавалёў
Кунцэвіч
Стральцоў
Мурашка
Свізюноў
Калубовіч
Марозаў
Шут
Янукевіч
З'езд абраў Рэвізійную камісію з пяці чалавек:
Бартлаў Лявон
Дзіцэвіч Людміла
Жданок Зміцер
Ілюкевіч Уладзімір
Ляпарская Ларыса

З'езд устанавіў квоты ў Сойм для тэрыторый і моладзі.

З'езд прыняў шэраг заяў і рэзалюцый.

Чаканы правал з'езда не адбыўся. Адкалоўшася група дэлегатаў (каля 90 чалавек) не ўяўляе сабой нейкай палітычнай, ці грамадскай структуры

31 кастрычніка прайшоў ІУ з'езд Партыі БНФ. Прысутнічала 215 сяброў партыі з 288 абраных.

З'езд прыняў справаздачы Лявона Баршчэўскага і Рэвізійнай камісіі.

На безальтэрнатыўнай аснове старшынём Партыі БНФ абраны Вінцук Вячорка.

Абраны намеснікі:
Алесь Беляцкі
Віктар Івашкевіч
Павел Севярынец
Вячаслаў Сіўчык
Анатоль Фёдараў
Юрась Хадыка.
Абраны Сойм з 44 чалавек і Рэвізійная камісія з трох чалавек.

Станіслаў Суднік.

Беларускія СМ? пра беларускую мову

Агляд і каментары Язэпа Палубяткі

Напоўна не адзін народ на свеце так не цураецца сваёй мовы, як наш. Мы яе саромеемся, мы яе не ведаем. Вясковыя дзеці, ступіўшы на асфальт, забываюць роднае слова, бо ў гарадах яны яго, бадай, не чуюць.

Раман Калесніцаў
Газета Слоніўская № 13

Яны (службоўцы – Я.П.) губяць беларускую школу пры дапамозе хлусні пра тое, што на адукацыю па-беларуску няма грошай. Яны не друкуюць Васіля Быкава ды іншых беларускіх аўтараў, хлусяць, быццам бы іх ніхто не чытае. Сам А.Лукашэнка заявіў, што па-беларуску нельга выказаць глыбокіх думак.

Сяргей Самасей
“Пагоня” 14.10.99г.

У старажытнай гарадзенскай Барысаглебскай (Каложскай) царкве з мінулай нядзелі распачаліся рэгулярныя набажэнствы на беларускай мове.

Казанні святара айца Аляксандра збіраюць шмат вернікаў. Вялікай папулярнасцю карыстаецца і царкоўны хор пад кіраўніцтвам кампазітара Андрэя Багдараўкі.

Антон Лабовіч
“Пагоня” 14.10.99 г.

Што рабіць, калі табе даюць у рукі ўлётку “Марша свабоды” або газету “Навіны”, дзе няма ні слова па-беларуску? Не чытаць?

“Раскольны рух”
“Наша Ніва” 25.10.99 г.

Адкрыты ліст старшыні Менскага гарадскога выканаўчага камітэта У.В.Ярмошыну

Паважаны Уладзімір Васільевіч!

Падчас нашай сустрэчы 27 жніўня гэтага года Вамі была выказана думка аб тым, што ўжо сёння горад гатовы надаць тром сталічным вуліцам імёны выдатных дзеячоў гісторыі і культуры нашай дзяржавы, а менавіта – Еўфрасіні Полацкай, Кірылы Тураўскага, Францішка Багушэвіча.

У сувязі з гэтым дасылае Вам шэраг канкрэтных аргументаваных прапановаў, да якіх, акрамя згаданых, лічым неабходным дадаць імя Адама Міцкевіча і першага рэктара Беларускага дзяржаўнага ўніверсітэта Уладзіміра Пічэты.

Вуліцу Калектарную прапануем назваць імем выдатнай беларускай і ўсходнеславянскай асветніцы Еўфрасіні Полацкай, вядомай кожнаму жыхару нашай дзяржавы, незалежна ад канфесійнай і нацыянальнай прыналежнасці.

Імя яшчэ аднаго выдатнага сына Беларусі – сучасніка Еўфрасіні Полацкай, пісьменніка і прапаведніка Кірылы Тураўскага магла б, на наш погляд, насіць вялікая і сучасная вуліца Ангарская. Яе назва ніякім чынам не звязаная з Беларуссю.

Вуліцу Валадарскага (або Рэвалюцыйнай) прапануем надаць імя нашага славуэта суайчынніка, вядомага ва

ўсім свеце паэта Адама Міцкевіча, 200-годдзе якога нядаўна было шырока адзначана ў Беларусі. Важным аргументам на карысць такога перайменавання служыць той факт, што якая ў раёне дзвюх гэтых вуліц плануецца адчыніць помнік геніяльнаму паэту.

Вуліца Інтэрнацыянальная магла б насіць імя выдатнага беларускага паэта Францішка Багушэвіча, чья памяць у Менску пакуль ніяк не ўшанавана. Менавіта ў раёне сучаснай вуліцы Інтэрнацыянальнай знаходзіўся дом, у якім Ф.Багушэвіч спыняўся, калі бываў у Менску па пытаннях сваёй адвакацкай практыкі і літаратурнай творчасці.

Вуліцы Ленінградскай, дзе знаходзіцца некалькі ўніверсітэцкіх будынкаў, прапануем надаць імя першага рэктара БДУ, знакамітага вучонага і педагога Уладзіміра Пічэты. Сучасная назва гэтай вуліцы жыхарамі і гасцямі горада ўспрымаецца з пэўным неразуменнем, бо горад Ленінград даўно перайменаваны ў Санкт-Пецярбург.

Спадзяёмся, што нашыя прапановы, абмеркаваныя і прынятыя Сакратарыятам ТБМ, будуць ухвалены і рэалізаваны гарадской уладай.

З павагай.

Старшыня ГА “Таварыства беларускай мовы імя Францішка Скарыны” Алег Трусаў.

Павесілі шыльды

Як вядома чытачам “Нашага слова”, сакратарыят ТБМ яшчэ на пачатку лета звярнуўся з лістом да старшыні Савета Міністраў сп.С.Лінга, дзе выказаў сваю заклапочанасць станам беларускай мовы і пытаўся ў кіраўніка ўраду, што ён сам думае пра матчыну мову, і што робіць урад для яе захавання і развіцця.

Усе тэрміны для рэагавання на ліст прайшлі, а з урада ў ТБМ адказу не прыйшло. Тым не менш нам вядома, што ліст працаталі. Пра гэта сведчыць з'яўленне на ўваходзе ў Савет Міністраў беларускай шыльды. Раней там была толькі шыльда на расейскай мове, чым мы, у прыватнасці, і абураліся. Беларускую шыльду павесілі і на ўваходзе ў Нацыянальны сход. Праўда ля трэцяга ўваходу, дзе вісіць расейская шыльда Рэспубліканскай камісіі па выбарах, беларускай шыльды так і не з'явілася. Праўда, што ўваход гэты не зусім прыкметны, бо знаходзіцца за елачкамі, якія тут растуць. Відаць падумалі, што не заўважаць...

Палцок Валеры.

У нас невялікі юбілей. Два гады назад 1 лістапада 1997 года выйшаў першы нумар “Нашага слова” ў Лідзе.

Дарагія Марыя і Павел Знаўцы!

Сардэчна віншую з вялікай падзеяй у жыцці Вашай сям'і, нараджэннем сына Максіма. Жадаем яму быць вартым свайго бацькі, нашага воя ў змаганні за незалежнасць Бацькаўшчыны. Хай зорка Максіма Багдановіча, у гонар якога Вы назвалі свайго першанца, асвятляе яго жыццёвы шлях.

Здароўя, шчасця, кахання і дабрабыту Вашай сямейцы.

Сакратарыят ТБМ.

ЛІЦЬВІНЫ ГАВОРАЦЬ ПА-
ЛІЦЬВІНСКУ

Вось зямля мая запаветная,
Запядбаная, непрыкметная,
Хоць багатая на малітвы,
А крывёю шчодро палітая.

А сыны яе незлічоныя,
Бесклапотныя, пехрышчоныя,
Не турбуюцца, не хваляюцца,
Толькі піць ды спаць не лянуюцца.

Як пачнеш сцяваць – не абудзяцца,
Як пачнеш крычаць – не дачуюцца,
А спытаеш піць – не дадуць вады,
А захочаш бегчы – няма куды.

Рок-гурт “Мроя”.

Я падышла да стрычнага брата і сказала: “Брат, я ўзяла тваё прозвішча, каб узнавіць некалі высокую культуру нашага роду. Ты мне дапаможаш? Ты не пуста-домак?” Ён адказаў, што ён пустадомак. Я напрасіла яго: “Тады не крывёдай мяне”. Ён адказаў: “І ты тоже”. Мы разышліся.

Я падыходзіла да сястры, да братоў, да бацькоў, да колішніх сяброў, да мужа... Ва ўсіх прасіла дапамагчы мне адшукаць нашу страчаную спадчыну. Першыя білі і зневажалі мяне, страшылі парквой, а ўсё больш касцёлам. Другія тупа адварочвалі пагляды. У вачох трэціх здрадліва мігцеў агеньчык багнавых светлячкоў, і яны адракаліся ад мяне. Я засталася адна, але з верай, што самоце нішто не здрадзіць.

Прыслухоўваючыся да багатых гаворак тутэйшай зямлі, я ўбачыла, што мы прыніжаем памяць нашага слаўнага вучонага Браніслава Тарашкевіча. Ну завошта гэта мы мову зямлі, якая нам верна слугуе (і мова, і зямля!) абазвалі мянушкай “тарашкевіца” ды яшчэ ў двух-коссе ўзялі, як нядзязольную? А я васьм зрабіла іншак. Як прыйшла ў хату цётка-перапісчыца, я і запісала на іхнае “ФІО” – Ганна Сцепулёнак, дачка Пятра. Цётка вочы выпуліла.

—У беларусаў такова нет.

—У беларусаў можа і няма, а ў ліцьвінаў – ёсць, дакладней, Вы кажаце слухна-няма імёнаў па-бацьку. І запісала сябе дзяцей ліцьвінамі, роднай мовай – ліцьвінскую, іншая мова, якой валодае – расейская. Праўда, мой Міколка да чужой мовы шчэ не дапіў, затое ён, разумнік, ужо заўважае памылкі ў кніжках, якія яму даюць у школьнай бібліятэцы. Цётка-перапісчыца роўненька выйшла з нашай хаты, а я тут Вам зараз распавяду пра памылкі ў нашай мове, бо не адна я іх бачу. Вунь і Вераніка вядзе свой дзёнік па-ліцьвінску з мяккімі знакамі, і мне па-праўдзе ўжо, калі пачынаю “русіць”.

Дык вось Мікола-першакласнік у бібліятэчнай кніжцы ўбачыў напісанне “у акне” і напавіў: “Трэба пісаць – “у вакне”. “Ну так, — кажу, — і твая бабуля гаворыць: паставіла чыгунок у вагонь. Таму і я кажу: села ў ваўтобус. Пасля “у”, калі наступнае слова пачынаецца з “а”, дабаўляецца “в”.

Пра “клас” я ўжо казала, бо мае сыны ўзаконілі гэтую форму напісання. Віталік напісаў верш з Міколка пад назвай “Настаўнік-першакласнік”. І хоць гэты вершык палахлівыя беларусы не адважыліся змясціць у сваіх выданнях, затое Міколкава настаўніца Гладкая Тацяна Леанідаўна прачытала яго вучням перад класам. Баявое хрышчэнне, як кажуць. Ведама ж, гэта не датычыць сталых формаў, дзе “ль” мяккае: лёгас, акуляры, лямпа.

Хоць ты ў пушчу збягай да звяроў, хоць на звалку да бамжоў, як пачую пра “славутыя творы Адама Міцкевіча”! Так лёгка, не задумваючыся, мы калечым нашу мову! Міцкевічавы творы былі і застануцца слаўнымі, знакамітым, асёл жа за-станецца славутым, бо ў гэтае слова ўкладзены адмоўны сэнс.

Думаецца, што паспяхаліся “наша-ніўцы” ўвесці штучную форму напісання “капэрта”, калі я на Міёршчыне ад пці

Ніны (Панізьнік з дому) чула натуральнае вымаўленне: канвэрт.

Вы не ведаеце, як назваць “цветную капусту”? А мая мама так хараша кажа: капуста-цвітуха.

Ёсць у нас, ліцьвінаў, ужо і свае пры-маўкі. Ну напрыклад:

Стамілася, як Максім у Ялце.

Грукаеш, як дзядзька ў Вільні!

Працы па вушы, як у Яна Пятроўскага.

Дый дзядоўскія прымаўкі цікавыя!

Не плаціць багаты, а плаціць вінаваты.

Бруд робіць цуд!

За варону замуж выйшла. (Прапала курыца, напрыклад.)

Смерць і радзіны не глядзяць добрай гадзіны.

Як аддасі – дык знойдзеш, а як схаваш – дык згубіш.

Разумных дзяцей шкода, а дурных – яшчэ больш.

Такі поп, што бярэ і боб!

Планета твая такая. (Лёс, доля).

А слоўцы якія ў нас! Гэткія ждасцінныя, як і самі ліцьвіны!

Мурнік – нячцік.

Гадун – варажбіт.

Гарэньці – гарчыцы (малако ў цельнай каровы.)

Сцямна, заране – надта рана.

Камсамолачка – ідэістка, функцыянер-ка, без праўдзівай веры. Цікава, што я чула гэтае слова толькі ў адносінах да жанчын.

Задумайцеся, мужчыны!

Пабяляны – эмаліраваны.

Кацёлачкі – шарыкі.

Прыштыкі – тое, што па-расейску “изюмники”.

Нешта небагавое – зусім благое. Можа хто пачаніўся, значыць павесіўся, выбачайце.

Нігаць – вышукваць нештачка, мо якіх слааснікаў – прысмакаў.

Ну і скем! – скажуць пра сцюжу. (Ма-быць – скавала.)

Процівень – наравісты, настырны чалавек.

Пішчаніцай лезе ў вочы – скажуць пра такога.

Сядзь за ціхатою! – сварачца на дзяцей.

Бадун – мабыць, хітры дурань.

Малайцом, сынок! – пахваліць мама сыночка. Не кажуць “маладзец”, ці “малайчына”.

Мэрліна – марля.

Не запемнавай! – напросяць адыйсціся ад вакна.

Прычындацы – інструменты, бо яны прычыняюцца да нейкай працы.

Салапяка – малакасас, знаёмае, яшчэ ад Якуба Коласа слоўца.

Падмосце – так хараша гучыць тое, што іншыя брудна называюць “казлы”.

Расеусольваць – прамаруджаць (ад суслы, соскі.)

Як дала гасла! – у сэнсе: дала адбой, згасіла нейкую звадку.

Праўдашто! – згаджаюцца з тым, хто слухна кажа.

Прыдасца надзець хоць раз! – спа-трэбіцца.

Спіткі – з’едкі.

Уперад добра было! – параўнай Максі-мава: “Няма таго, што раньш было!” Вы-глядае, што мы стапталіся і зрабіліся ўжо “здам”, бо адракліся ад даўніны, “пераду”.

Каросту і туу сталі называць “часоткай”. А пра яе цікавая прымаўка засталася. “Кароста – ня проста. Панская хвароба. Ад яе людзі не ўміраюць, але і ручкі не гуляюць”. Ці хто памятае яшчэ, што “корь” – гэта па-ліцьвінску – адзёр. І кароста, і адзёр – хваробы набіршчыя, значыць заразныя.

Адчыхвосціла я Вас тут, напрайбавала немаведама што. Але, думаю, не пакрыў-дзіцеся. Усяго то і розніцы між намі, што Вы кажаце: “партнёр”, а я – “напарнік”. Вось так мы ходзім з Вамі, панове, укружка. А чаму бы нам не вярнуць спрадвечны ліцьвін-скі зварот: “Гаспадар, Гаспадарыня”?! Вось і выбіліся бы на шырокі гасцінец. Да Літвы-Маткі Нашай...

Ганна Матусевіч.

Павел Сцяцко,

доктар філалагічных навук, прафесар, намеснік
старшыні Гарадзенскай абласной рады ТБМ імя
Францішка Скарыны

“З *бузгой моўнай практыкі...*”

Працяг

Падвергнуць, падвяр-гаць, падвергнуты. Ці ўла-сцівыя яны беларускай мове? Пра неўласцівасць іх (і адна-каранёвых ім словаў) бела-рускай мове сведчыць ужо тое, што яны не фіксуюцца слоўнікамі 20-х гадоў. У пазнейшыя часы іх жыццём уціснулі ў перакладныя слоўнікі. Але пра ненату-ральнасць іх сведчыць ужо тое, што ў саміх слоўніках папярэджваецца: “Лепш пе-ракладаць (часцей так і ро-біцца) дзеясловамі, адпавед-нымі пэўным назойнікам, а таксама зваротамі з іншымі дзеясловамі з значэннем ‘ста-віць у пэўны стан, рабіць прадметам якога-небудзь дзеяння’ ставіць, выстаў-ляць, падстаўляць, выво-дзіць, рабіць, накладаць, аддаваць, даваць, браць, дзейнічаць; падвергаць об-суждэнню – абмяркоўваць, ставіць на абмеркаванне: падвергаць асмотру – ста-віць на агляд, аглядаць, под-вергаць небяспечнасці – ставіць пад небяспе-ку сваё жыццё, рызыкаваць сваім жыццём; падвергаць аперацыі – рабіць аперацыю, падвергаць пытку – караць; падвергаць допыту – рабіць допыт, дапытываць; под-вергаць заключэнню (юр.) – знявольваць, падвергаць штрафу – накладаць штраф, штрафваць, падвергаць крытыке – крытыкаваць, падвергаць мукам – му-чыць...” Тое самае бачым і пры словах **падвергацца, падвергнуць (ся)**. Гэтыя слоўніковыя артыкулы “Русско-белорусского сло-варя”, выдадзенага пад рэ-дакцыяй Я.Коласа, К.Кра-півы і П.Глебкі (М., 1953. С.438-439), амаль поўнаасцю паўтарылі ўсе яго перавы-данні (РБС-82, РБС-93, РБС-98 ды інш.).

І гэта натуральна, бо аднакаранёвыя дзеясловы з іншымі прыстаўкамі пера-кладаюцца на беларускую мову сваімі іншакаранёвымі дзеясловамі: “Ввергать – укідаць, укідацца, уганяць; ввергать в печаль – уганяць у смутак (РБС-53, С.49). От-вергать – адхіляць, адкідаць, выракацца; отвергаться – адхіляцца, адкідацца (Там-сама, С.368); отверженный – 1) занядбаны, адрынуты, прыгнечаны; 2) адхілены, адкінуты.” (Тамсама). Гэ-тыя артыкулы засталіся амаль без зменаў у РБС-82, РБС-93, РБС-98.

А вось двухтомавы БРС-88, 89 ужо падае: “Пад-вергнуць сов. Падвергнуць, падвергнуць крытыцы, пад-вергнуць бамбардзіроўцы” (Т.2, Мн., 1989, С.39). А ў “Тлумачальным слоўніку” (Т.3, Мн., 1979, С.517), акрамя гэтых **падвергнуцца, пад-вергнуць**, бачым ужо і ... **падвержанасць, падвержа-ны**. Праўда, без ілюстрацый з твораў беларускіх аўта-раў. Гэтую недарэчнасць, прадубляваў і новы “Тлу-мачальны слоўнік” (Мн.,

1996, С.409), перапісаўшы артыкулы з згаданымі сло-вамі з даведніка: С. И. Ожегов. Словарь русского языка”. Параўн.: “Подвер-гнуть сов. Сделать пред-метом какого-нибудь дей-ствия, поставить в какое-нибудь положение. Подвер-гнуть опасности// несов. подвергать (М., 1982, С.471) і “Падвергнуць зак. Зрабіць прадметам якога-небудзь дзеяння, паставіць у якое-небудзь становішча. Пад-вергнуць небяспечнасці// незак. падваргаць”.

Але ж самыя новыя перакладныя слоўнікі не фіксуюць гэтых падвер-жаны і падвержанасць у беларускай мове. Так, у РБС - 93 і РБС - 98 (Т.2. С.586) чытаем: “Подвер-женность – схільнасць; под-верженность болезням – схільнасць да хвароб, хва-равітасць; подверженный – схільны; подверженный бо-лезням – схільны да хвароб, хваравіты”. І няма тут гэтага **“падвергнуцца небя-спечны”**. І рас. **ввергать** не мае ў беларускай частцы гэтага штучнага **“уваргаць”**, а голькі: **укідаць, укідаць**. а таксама (перан.) **уганяць, уводзіць, рабіць** (якім: **ввер-гать в печаль – уганяць (уводзіць) в смутак**. “Ввер-гнутый 1. укинута; 2. перен. Увагнаны, уведзены, зроб-лены (якім) (Т.1, С.144-145). Отвергнутый – адхілены, адкінуты, не прыняты, не прызнаны. Отвергнуть – адхіліць, адкінуць, не пры-няць (каго-н.) вырачыся; не прызнаць” (РБС - 98. Т. 2. С.379).

Унікаць, ухіляцца, аб-ходзіць, абыходзіць, абмі-наць, мінаць – а не пазбя-гаць. Слоўнікі 20-х гадоў не фіксавалі слова **пазбягаць** (калька рас. **избегать**, дзе неўласцівая беларускай мове прыстаўка **из-** замененая на **па-**: **избегать > пазбя-гаць**). Рас. **избегать** В. Лас-тоўскі перакладае словам **унікаць**. **Унікаць** людзей і **ухіляцца** ад людзей (ПРК (Б) С.С.219). У “Беларуска-расійскім слоўніку” М. Байкова і С.Некрашэвіча (Менск, 1926, С.325) чытаем: “Унікаць, унікнуць чаго – избегаць, -жаць. Уніканье н. – избежание”. А вось РБС-53, выдадзены ў Ма-скеве, да рас. **избегать** падае беларускія адэкваты **унікаць** (каго – чаго), **ухіля-цца** (ад чаго), **абходзіць, абыходзіць, абмінаць, мінаць**, як і: “Избегнуть сов. Пазбе-гнуць, унікнуць, ухіліцца, абыходзіць, абмінуць, мінуць”. Наступныя даведнікі РБС-82, РБС-93 паўтарылі гэтыя артыкулы з РБС-53. “Тлу-мачальны слоўнік” (Т.3. Мн., 1979, С.597) падае гэтае пазычэнне **пазбягаць** як амон-на да свайго слова **пазбя-гаць** ‘збегчы, спусціцца ўніз – пра ўсіх, многіх і сцячы – пра ўсё, многае’. З самога тлумачэння відаць дубля-

ванне свайго слова пазы-чаным: “Пазбягаць незак. 1. Унікаць, ухіляцца; 2. Па-збаўляцца, вызваляцца (Дый ілюстрацыі – з твораў Няхая, Шамякіна). Паўта-рыў гэты артыкул і новы “Тлумачальны слоўнік” (Мн., 1996, С.423).

Дык ці трэба ствараць тут аманімію, калі мы маем шмат сваіх алпаведнікаў да калькаванага чужога **пазбя-гаць: унікаць, ухіляцца, абыходзіць, абмінаць**? Ад-сюль відаць і штучнасць пазычэнняў **непазбяжнасць, непазбяжны** на месцы **пемі-пучасць, пяхіхільнасць, пемі-пучы, пяхіхільны** (РБС-53, РБС-82).

Знішчальны, зруйна-вальны, разбураальны ці са-крушальны. Слова **сакру-шальны** не фіксавалі слоўнікі 20-х гадоў. Няма яго і ў акадэмічным “Русско-бе-лорусском словаре” пад рэдакцыяй Я.Коласа, К.Крапівы, П.Глебкі. Рас. **со-крушительный** тут пера-кладаецца так: **сक्रушальны, зруйнавальны, разбураальны** (М., 1953, С.644).

Сакрушальны – пада-гпаае пад беларускую мар-феміку рас. **сокрушитель-ный** (рас. суфікс **-тель/-и-тель-** заменены на **-лы**). Рас. прыметнік ад дзеяслова **сокрушить/сокрушатъ: со-круши-тельный**. У бела-рускай мове няма тут пры-стаўкі **со-**, а толькі **с-** (**<з-**). Дый не фіксуецца цяпер і дзеяслоў **крышыць**, яго адпа-веднік **скрышваць**, а законч. трыванне – **скрышыць**. Таму тут было б **скрышальны**. Але калі адкінуць гэтую іпучнасць **скрышальны** (“Каб было бліжэй да рус-кай мовы” – К.Чорны), то слоўнікі даюць дакладныя, натуральныя яго адэкваты: **знішчальны, зруйнавальны, разбураальны** (РБС-82, Т.2. С.416). Пра гэта сведчыць і пераклад рас. **сокрушитель – знішчальнік, зруйнавальнік, разбураальнік** (РБС- 82, Т.2.-С.416).

Слова **сакрушальны** не падае ніводнае перавыданне РБС-53: ні РБС-82, ні РБС-93, ні РБС-98. Упершыню яго бачым ў “Беларуска-русскім слоўніку” пад рэдак-цыяй К.Крапівы (М., 1962. С.832): “Сакрушальна на-реч. сокрушительно; сакру-шальны – сокрушитель-ный”. Прадубляваў яго і двухтомавы БРС-89 (с.429).

Тлумачальныя слоў-нікі падаюць толькі адно слова: “Сакрушальны, -ая, -ае. Вялікай сілы, магутны, знішчальны. Сакрушальны ўдар” (ТСБМ. Т.5. Кн.1. Мн., 1983, С.22). “Сакру-шальны, -ая, -ае. (высок.). Знішчальны, вялікай сілы. Сакрушальны ўдар” (ТСБЛМ. Мн., 1996, С.580). Гэтыя артыкулы перапі-саныя з расейскіх слоўнікаў.

(Працяг у наступным нумары).



Уладзімір Арлоў

ІДЖУНЬ НАШ РОД

(Працяг)

Францішак Скарына

Дзіцячыя гады

Будучы славуны сын нашага народа нарадзіўся пяцьсот гадоў таму ў старажытным Полацку. Некалькі стагоддзяў Полацк быў самым буйным і багатым горадам у Вялікім княстве Літоўскім. Тут жыло шмат майстроў і купцоў, якія гандлявалі таварам у блізкіх і далёкіх краінах. Бацька малага Францішка таксама быў купцом. Яго звалі Лукаш.

Дом Скарынаў стаў недалёка ад Сафійскага сабора, пабудаванага князем Усяславам Чарадзеям. Зусім побач рэчка Палата злівалася з Дзвіною. Як і ўсе полацкія хлопчыкі, Францішак часта прыходзіў на бераг з вудамі, а ў летнюю спёку любіў даць нырца ў чыстую рачную ваду.

У горадзе было багата манастыроў і цэркваў, пры якіх існавалі школы. У адной з іх Францішак навучыўся чытаць і пісаць, даведаўся пра слаўнае мінулае Беларусі. Ён ганарыўся родным горадам і выдатнымі людзьмі, што жылі тут у розныя часіны. Настаўнікі былі вельмі задаволеныя сваім здольным вучнем.

Францішак падрастаў і пачынаў задумвацца пра далейшае жыццё. Ён часта ўспамінаў асветніцу Еўфрасінію. Хлопчык ужо разумеў, што магучасць роднай зямлі залежыць не толькі ад князёў і іхняга войска, але і ад асветы яе жыхароў. Чым больш будзе людзей адукаваных, тым мацнейшая стане дзяржава.

Кракаўскі ўніверсітэт

Сын Лукаша Скарыны хацеў вучыцца далей. Ад бацькі і ад настаўнікаў ён ведаў, што на захадзе, у буйных еўрапейскіх гарадах, ёсць найвышэйшыя школы, якія называюцца ўніверсітэтамі. Але прымаюць туды адно тых, хто ведае лацінскую мову. Гэтую мову тады трэба было ведаць кожнаму адукаванаму чалавеку. На ёй ішлі заняткі ва ўніверсітэтах, на ёй гаварылі і пісалі свае кнігі вучоныя.

Францішак пачаў вучыць лацінскую мову ў полацкіх манахаў-бернардынаў. Ён ужо цвёрда вырашыў паступаць у Кракаўскі ўніверсітэт. Полацкія куцы часта ездзілі ў польскі горад Кракаў, дзе быў найбліжэйшы ад Беларусі ўніверсітэт. Адночы разам з імі выправіўся з дому і Францішак.

Таленавіты юнак без цяжкасцяў стаў студэнтам. Ён, вядома, сумаваў па радзіме, але ў Кракаве вучылася шмат моладзі з Беларусі. Універсітэцкія дакументы расказваюць, што адначасова са Скарынам там займаліся Ян і Паўла з Гародні, Станіслаў з Клецка, Вінець са Слуцка, Мікола з Ашмянаў, Марка з Нямігі. З землякамі заўсёды можна было пагаварыць па-беларуску, памарыць пра тое, як яны вернуцца дадому і будуць дзяліцца з суайчыннікамі сваімі ведамі.

Францішак вывучаў арыфметыку, геаметрыю, музыку. На лекцыях па астраноміі студэнты спасцігалі таямніцы зорнага неба, а на занятках па рыторыцы вучыліся майстэрству прыгожа гаварыць. Гэтыя навукі ў той час зваліся вольнымі мастацтвамі. Лекцыі студэнтам чыталі славуны прафесары, а ва ўніверсітэцкай бібліятэцы было шмат кніг знакамітых вучоных.

Студэнты жылі ўсе разам у інтэрнаце, які называўся бурсай. Яны сядзелі паміж сабой, заўсёды дзяліліся і кнігамі, і ежай. Жыццё было небагатае, але вясёлае. Праўда, знаходзіліся ў бурсе і такія, што сачылі за таварышамі і бегалі даносіць на іх універсітэцкаму начальству. Яны дакладвалі, што пехга не пагаджаецца з прафесарам, а нехта парушае правіла і на занятках гаворыць з сябрамі не па-лацінску, а па-свойму. Даносчыкаў называлі люпусамі – ад лацінскага слова “люпус”, што значыць “воўк”.

Люпусаў, зразумела, не любілі і часам каралі. Аднаго з іх, напрыклад, пасадзілі ўначы ў мех і прысудзілі ўтапіць у рацэ. Гэта быў толькі жарг, і даносчыка кінуты ў звычайную лужыну. Але ён так напалохаўся, што, выбраўшыся з меха, падумаў, нібыта ўжо трапіў на той свет.

Падарожжа ў Падую

Пасля вольных мастацтваў Скарына вывучаў у Кракаве медыцынскія навукі. У той час дактароў было яшчэ вельмі мала. Калі пачыналася чума, халера ці іншая пошасць, паміралі дзесяткі тысяч людзей.

Францішак хацеў лячыць чалавечыя душы мудрым кніжным словам, а чалавечыя целы – надзейнымі і добрымі лекамі. Ён вырашыў паехаць у італьянскі горад Падую. Там знаходзіўся ўніверсітэт, вядомы сваімі вучонымі-медыкамі.

У восень далёкага 1512 года ў адным з падуанскіх сабораў сабраліся самыя знакамітыя дактары медыцыны. Старшыня сходу паведаміў, што ў горад прыбыў падзвычай вучоны малады чалавек, які просіць дазволу здаць экзамен па медыцыне.

У Італіі амаль нічога не ведалі пра Беларусь. Яе лічылі нейкай амаль казачнай краінаю. У некаторых тагачасных кніжках цалкам сур’ёзна сцвярджалася, што на берагах Дзвіны, Дняпра і Нёмана зоркі свецяць удзень і ўначы, па гарадскіх вуліцах гуляюць белыя мядзведзі, а людзі маюць на адным воку пасярод ілба.

Як ні дзіўна, вачэй у сына купца Лукаша з Полацка было двое, а па-лацінску ён гаварыў не горш за прафесараў Падуанскага ўніверсітэта. Падарожнік упэўнена адказаў на ўсе пытанні і выклікаў ва ўсіх вялікую павагу.

Слугі прынеслі ў залу дзве вазы – чырвоную і зялёную, а таксама шары гэтых колераў. Вучоным трэба было галасаваць. Хто падаваў свой голас за тое, каб дазволіць Скарыну здаць экзамен на званне доктара медыцыны, павінен быў пакласці свой шар у чырвоную вазу, а хто супраць – у зялёную. Усе кінуты свае шары ў чырвоную.

Праз колькі дзён Скарына бліскуча здаў экзамен і першы сярод усходніх славянаў стаў доктарам медыцыны, або, як тады казалі, лекарскіх, навук. У той час ён ужо быў і доктарам вольных мастацтваў.

Кнігі з Парыжскай друкарні

Доктар медыцыны мог пайсці прыдворным лекарам да каго-небудзь з уладароў і жыць пад ягонай абаронаю заможна і шчасліва. Але думкі Скарыны былі пра іншае. Так, ён будзе змагацца з хваробамі, што нярэдка спусташаюць на Бацькаўшчыне вёскі і цэлыя гарады. Але яго найбольш ненакоіла духоўнае здароўе народа. На ўсход ад Вялікага княства Літоўскага мацнела ваяўнічая Маскоўская дзяржава, што прагнула захапіць беларускія землі. На захадзе было Польскае каралеўства, якое таксама разлічвала пазбавіць нашых продкаў незалежнасці.

Скарына разумеў, што наперадзе ў Беларусі цяжкія выпрабаванні. Каб умацаваць дух народа і ягоную веру ў свае сілы, вучоны палачанін вырашыў даць землякам шмат мудрых кніг на зразумелай кожнаму мове.

У многіх еўрапейскіх гарадах ужо існавалі друкарні. Кнігі не трэба было перапісваць. Іх хутка і прыгожа друкавалі адмысловыя друкарскія машыны.

Францішак Скарына пазнаёміўся з дасведчымі друкарамі і ўзяўся старанна вывучаць іхняе майстэрства. Ён напісаў на Бацькаўшчыну лісты і напросіў багатых людзей данамагчы яму грашымі, каб набыць паперу, фарбы ды іншыя патрэбныя рэчы. Пачаць выданне сваіх кніг ён вырашыў у сталіцы Чэхіі горадзе Празе, сярод блізкага па



Цар Давыд грае ў гуслі. Гравюра з Бібліі Скарыны

мове і прыязнага да беларусаў народа.

6 жніўня 1517 года Скарына выдаў сваю першую кнігу. Яна называлася “Псалтыр”. Услед за ёю ён надрукаваў у Празе яшчэ дваццаць дзве кнігі. Усе яны былі часткамі старажытнай кнігі – Бібліі. Скарына сам перакладаў яе на зразумелую беларусам мову.



Да сваіх кніг доктар Францішак пісаў прадмовы і пасляслоўі. Там ён тлумачыў сэнс падзей, пра якія апавядаецца ў Бібліі. Скарына вучыў глядзець на яе не толькі як на святую кнігу пра Бога, але яшчэ і як на падручнік па самых розных навук. Ён пісаў, што Біблія – гэта найкаштоўнейшая кніга чалавечае мудрасці. У творах, што выходзілі з-пад ягонага пяра, асветнік вучыў землякоў любіць радзіму так аддана, як ітушкі любяць свае гнёзды і як пчолы бароняць свае вуллі.

Кнігі Францішка Скарыны былі першымі друкаванымі выданнямі не толькі ў беларусаў, але і ў іншых усходне-славянскіх народаў. Таму вучонага палачаніна называюць беларускім і ўсходнеславянскім першадрукаром.

Першая друкаваная кніга ў рускіх з’явілася амаль на пяцьдзесят гадоў пазней за нашу.

Партрэт першадрукара

Надзвычай цікава разглядаць цудоўныя малюнкі-гравюры Скарынавых кніг. На іх – біблейныя героі, але яны апранутыя так, як апраналіся ў тры часы беларусы. Сённяшнія гісторыкі вывучаюць на гэтых ілюстрацыях побыт нашых продкаў, іхняе адзенне, тое, як яны будавалі дамы і палацы.

Некаторыя вучоныя лічаць, што Скарына сам рабіў да сваіх кніг малюнкі. На адным з іх мы бачым партрэт першадрукара. Скарына працуе ў кабінете сярод кніг і навуковых прыладаў. Цішыню і глыбокі роздум вучонага вартуюць скульптуры львоў. Вадзяны гадзіннік нагадвае пра тое, што час ляціць вельмі хутка і чалавек павінен траціць яго на пусцякі і нявартыя справы. А вось – пчала. Гэта напамінае, што трэба браць прыклад з яе працавітасці. На партрэце можна знайсці кошыкі для збору лекавых раслін, якія Францішак добра ведаў з дзяцінства.

Сам першадрукар у доктарскай манты і ў барэтцы



Францішак Скарына

сядзіць за рабочым сталікам. У руках у яго пяро, перад ім – шытак, а справа – вялікая разорнутая кніга. Скарына перакладае Біблію.

На гэтым партрэце змешчаны і герб першадрукара – сонца і месяц у час зашчэння. Яго тлумачаць па-рознаму, але можна беспамылкова сказаць, што герб сцвярджае перамогу святла над цемраю, ведаў над невучтвам, жыцця над смерцю. Менавіта гэтаму прысвяціў Скарына сваё жыццё.

(Працяг у наступным нумары.)

Кніжкі і касеты, якія можна замовіць праз пошту ў ЗАТ “Сотвар”:

1. Беларускі народны соннік.—65т.
2. Аўген Калубовіч. На крыжовай дарозе.Творы з эміграцыі.- ВЦ “Бацькаўшчына”—200т.
3. Бялоўскі. Тэхнічныя сродкі навучання і метадыка іх прымянення.- “Універсітэцкае”—130т.
4. Васіль Рагуля. Успаміны.—39т.
5. Веткаўскі музей народнай творчасці.-“Беларусь”—860т.
6. Васюковіч Л.С., Яленскі М.Г. . Методыка выкладання беларускай мовы ў сярэдняй школе.- “Ун.”—285т.
7. Вініцкі А. Матар’ялы да гісторыі беларускай эміграцыі ў Нямеччыне.- “Тэхналогія”—45т.
8. Вячка Адамчык. Развітальная апавесць.-“Мастацкая літаратура”—240т.
9. Вячка Целеш. Гарады Беларусі на старых паштоўках. Мн. 1998 г.-1100т.
10. Дапаможнік для журналістаў Цэнтральнай і Усходняй Еўропы.-44т.
11. Дзні А. Гісторыя эканамічнай думкі. - 107т.
12. Зінаіда Дудзік. Палоннікі жыцця. 1997 г.-100т.
13. Каско У.К. Святло далёкай зоркі. 1997 г.-325т.
14. Неўдах У. Беларуская арганная культура ў кантэксце еўрапейскага музычна-гістарычнага працэсу.-1090т.
15. Е. Мерачыцкі. Светлым цемем Адама Міцкевіча.-39т.
16. Літаратурная Гродзеншчына.-50т.
17. Новы завет. Псалтыр.-455т.
18. Пушкін А.С. Выбраныя творы -935т.
19. Рычард Смольскі. Тэатр у прасторы часу. 1998 г.-
- 155т.
20. Саверчанка І. Кніжна-пісьмовая культура Беларусі.-650т.
21. Процька П.С. Пакутнік за веру і Бацькаўшчыну.-39т.
22. У. Ліпскі. Праўдзівы апавед пра твой і мой радавод.-105т.
23. Шасцімоўны слоўнік... 1993 г.-195т.
24. Чарняўскі М. Правадыр крылатых вершнікаў. - 195 т.
25. Янка Запруднік. Беларусь на гістарычных скрыжаваннях - 325 т.
26. Я. Купала. Поўны збор твораў. Т. 5. Вершы, пераклады 1930- 1942. - 180т.
27. Я. Найдзюк, І. Касяк. Беларусь учора і сёння.Папулярны нарыс з гісторыі Беларусі.-220т.
28. М. Ермаловіч. Старажытная Беларусь. Віленскі перыяд.-200т.
29. С. Станкевіч. Русіфікацыя беларускай мовы ў БССР.-100т.
30. Янка Станкевіч. Маленькі маскоўска-беларускі слоўнічак...-100т.
31. Юрка Віцьбіч. Плыве зпад сьвятое гары Нёман.-100т.
32. Бордовіч А.М., Гіруцкі А.А., Чернышова Л.В. Сопоставительный курс русского и белорусского языков.-615т.
33. Франц Кушаль. Спробы стварэння беларускага войска.-620т.
34. Беларускі гістарычны агляд. Том 5. Сшытак 2(9).Снежань 1998.-550т.
35. Беларускі гістарычны агляд. Том 5. Сшытак 1(8).Чэрвень 1997.-500т.
36. Беларускі гістарычны агляд. Том 4. Сшытак 1-2 (6-7).Снежань 1997.-450т.
37. П’ер Брунэль, Клёд Пі-

шуа, Андрэ-Мішэ Русо. Што такое параўнальнае літаратуразнаўства? -65т.

38. Энтані Сміт. Нацыяналізм у XX ст.-65т.
39. Фрагменты філязофіі, культуралёгіі, літаратуры. (Зіма-97).-390т.
40. Фрагменты філязофіі, культуралёгіі, літаратуры. (Вясна-98).-390т.
41. І.Бабкоў. Герой вайны за празрыстасць.-91т.
42. В.Акудовіч. Мянэ няма.-91т.
43. Юрась Барысевіч.Цела і тэкст.-91т.
44. Уводзіны ў палітыку.-65т.
45. Кастусь Каліноўскі. (серыя “Беларускі кнігазбор”). -650т.

КНІГІ І ПАДРУЧНІКІ ДЛЯ ДЗЯЦЕЙ

1. Атрошчанка Т.Л., Трафімава Г.У. Таямніцы ў школьным ранцы.-100т.
2. Дурэйка Л.І., Лосева Г.Д. Чалавек і свет (вуч. дап. для вучняў 1-га кл.).-160т.
3. Клышка А.К. Пісьмо (для 1 кл. СШ).-100т.
4. Клышка А.К. Буквар (выд. 7-е).-280т.
5. Матэматыка ў 4-х частках. Ч.1 (вучэбны дапаможнік для 1 кл.) - 70т.
6. Іван Бурсаў. 3 вязкі па 3 казкі. (казкі для дзяцей)-187т.
7. Мікола Чарняўскі. Хто накрыўдзіў кракадзіла. (вершы, казкі, прымаўляўкі, лічылкі і г.д.).-397т.
8. Леанід Пранчак. Пра дзядулю, пра бабулю і пра іх унучку Юлію. (вершы, песні і казкі)-227т.
9. Заключае возера. Беларускія народныя казкі (з

- малюнкамі)-334т.
10. Мікола Гусоўскі. Песня пра зубра. (Пераклад Язэпа Семязона ў беларускай і рускай мовах з ілюстрацыямі).-370т.

ВІДЫЯКАСЕТЫ

“Болта”, “Аліса ў краіне цудаў”, “Прыгажуня ў сонным лесе”, “Меч у камяні” - мультфільмы - усе 900 тыс. руб.

АЎДЫЁКАСЕТЫ

“Ехаў казачнік Бай”, “Ціка так ходзікі”, “Беларускія народныя казкі”, “Стойкі алавяны жаўнеры”, “Каліф - бусел”, “Азбука для маленькіх” - усе 350 тыс. руб.

Кнігі з касетами можна атрымаць, пералічыўшы грошы звычайным паштовым пераказам на рахунак ЗАТ “Сотвар” №3012000000195 у філіі 506 ААБ “Беларусбанк”, код 809

У графе “Для пісьмовага паведамлення” напішыце, якую касету або кніжку Вы замяўляеце.

Пры пералічэнні грошай просьба не даплочваць 20 тыс. руб. ад агульнага кошту замоўленых тавараў (іх Вы заплоціце пры атрыманні кніжак на пошце).

Для допісаў: 220005, г. Менск-5, а/с 13.

Менчукі! Звяртайцеся па тэл.: 228-45-88, факс 228-45-87.

Каталог можна атрымаць, патэлефанаваўшы ці напісаўшы.

Давайце спяваць па-беларуску

Помню і шукаю Музыка і словы Алеся Камоцкага

Em Am
Я з гадоў перажытых помню
H7 Em
Мітусню каляровых дзён,
Em Am
Пошук выйсця і шлях дадому,
H7 Em
І гуканні наўздагон,
Em Am
І памылак былых атрута
H7 Em
З цягам часу мяняе смак –
Am Em
Што калісьці было пакутай –
H7 Em
Таго проста ўжо няма.

Я, бывае, блукаю летам
За ўспамінамі след у след
Я, бывае, гляджу бяз мэты
То ў лютэрка, то на партрэт,
А, бывае, сябе здзіўляю,
І ў доўгім жыцці надзей
Я спакою сабе шукаю
З цягам часу ўсё часцей.

Штосуботу Беларускі відэаклуб прадстаўляе

Расклад паказчыкаў з лістапада па снежань

Дзень	Час	Назва відэапраграмы і апісанне
Лістапад		
6	16.00	Страчаны свет: Юрскі парк-2. Навуковая фантастыка пра дыназаўраў (ЗША, рэжысёр Стывен Спілберг).
	18.00	Меч у камяні. Мультфільм (ЗША).
13	16.30	Болта. Мультфільм (ЗША).
	18.00	Музычная відэапраграма.
20	17.20	Салодкі яд кахання. Мастацка-публіцыстычны фільм пра каханне караля Жыгімонта да Барбары Радзівіл (Беларусь, у галоўнай ролі Віктар Шалкевіч).
	18.00	ЗАМЕЖНЫ ФІЛЬМ
27	16.20	Маска. Камедыя (ЗША, у галоўнай ролі – Джым Керы).
	18.00	МУЛЬТФІЛЬМ

Снежань

4	16.30	Меч у камяні. Мультфільм (ЗША).
	18.00	БЕЛАРУСКІ ФІЛЬМ
11	16.15	Рок-каранацыя-98. Канцэрт беларускіх гуртоў.
	18.00	Пяты элемент. Фантастыка (ЗША, рэжысёр Люк Бэсон).
18	16.00	Ісус. Мастацкі фільм пра жыццё Ісуса Хрыста (ЗША)
	18.00	Аліса ў краіне цудаў. Мультфільм (ЗША).
25	16.30	Прыгажуня ў сонным лесе. Мультфільм (ЗША).
	18.00	Вольныя танцы: слухай сваё! Відэазапіс аднайменшага канцэрту беларускамоўных гуртоў у клубе “Акварыум” 25 сакавіка і 1 красавіка.

Уваход вольны.

Беларускі відэаклуб знаходзіцца па Румянцава, 13 (ст.м. “Пл.Перамогі”, ля Лінгвістычнага ўніверсітэта). Тэл. 2848511, 2134352

Хатні музей

Уласны хатні музей ёсць у Вольгі Аляксандраўны Панасюк з вёскі Балата Кобрынскага раёна. У ім сабраны розныя гаспадарчыя рэчы: самапрадкі і кросны, качалкі і валкі для прасавання, дзяжа і маслабойкі, сіта і кошыкі, а таксама тканая палатно, вышыўкі. Многае дасталася Вользе Аляксандраўне ў спадчыну, а многае зроблена і яе рукамі.

Фота Рамана Кабяка, БелТА.



Рэдактар Станіслаў Суднік

Заснавальнік:

ТБМ імя Францішка Скарыны.

Пасведчанне аб рэгістрацыі:

№ 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для паштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by

Рэдакцыйная калегія:

Людміла Дзіцэвіч, Алесь Гурьновіч, Леакадзія Мілаш, Язэп Палубятка, Алесь Петрашкевіч, Лілея Сазанавец, Уладзімір Содаль, Станіслаў Суднік, Павел Сцяцко, Алес Трусаў.

Аўтары цалкам адказныя за падбор і дакладнасць прыведзенай інфармацыі

Газета надрукавана ў Лідскай друкарні.

231300, г. Ліда, вул. Ленінская, 23.

Газета падпісана да друку 1. 11. 99 г.

Наклад 3300 асобнікаў. Замова № 3055

Падпісны індэкс: 63865.

Кошт падпіскі: 1 мес.- 60 000 руб., 3 мес.- 180 000 руб.

Кошт у розніцу: 20 000 руб.